

■ Рынак працы

У ВЁСКАХ ЧАКАЮЦЬ ЮРЫСТАЎ

Якіх спецыялістаў не хапае ў горадзе і сельскай мясцовасці, а каго — з лішкам? Міністэрства працы і сацыяльнай абароны правяло маніторынг попыту і прапановы на рынку.

У гарадах па-ранейшаму дэфіцыт медыцынскага персаналу. Так, патрэба ў медсёстрах складае 2190 чалавек. На 1785 вакансій урачоў прэтэндуець усяго 22 беспрацоўныя з адпаведнай спецыяльнасцю. Пустуюць 353 месцы фельчараў, 317 — фельчараў-лабарантаў, 222 — ветэрынараў, 106 — акушэрак. Аптэкі не далічваецца 127 фармацэўтаў і



141 правізара, а беспрацоўных, якія могуць заняць гэтыя вакансіі, — толькі тры чалавекі.

Попыт ёсць на зборшчыкаў абутку (для кожнага незанятага майстра — сем месцаў на

выбар), арматуршчыкаў (пяць прапаноў на аднаго беспрацоўнага з адпаведнай спецыяльнасцю), швачак і праграмістаў (па тры вакансіі на чалавека). Работы ў горадзе хопіць таксама выхавателем дашкольных устаноў, цырульнікам, кухарам, бетоншчыкам, мантажнікам будаўнічых канструкцый і трактарыстам.

Што да найбольш запатрабаваных спецыяльнасцяў у саіскальнікаў, то самы высокі конкурс назіраецца сярод дарожных рабочых — 11 чалавек на месца! Вялікая канкурэнцыя сярод сталяроў і транспарціроўшчыкаў (8 работнікаў на вакансію), аператараў электронна-вылі-

чальных машын (па сем прэтэндэнтаў на пасаду). Зашмат на рынку і электрагазаваршчыкаў, станочнікаў дрэваапрацоўчых станкоў, слесараў. Цікава, што ў шэраг залішніх спецыялістаў трапілі прадаўцы і касіры: месцаў за прылаўкам — 1098, а прэтэндэнтаў — амаль на 600 чалавек больш.

Самая запатрабаваная прафесія ў вёсцы сёння — ветэрынар. 443 вакансіі і ўсяго пяць беспрацоўных, якія маглі б на іх уладкавацца. А на аднаго незанятага заатэхніка ў сельскай мясцовасці знойдзецца 34 месцы! З урачамі таксама напружана — 106 вакансій і ніводнага прэтэндэнта.

Традыцыйна ў попыце трактарысты-машыністы, аграномы і аператары машыннага даення. І нечакана — эканамісты і юрысты. Так, для 15 беспрацоўных прававедаў адкрыта 55 вакансій і амаль столькі ж для 33 незанятых эканамістаў. Уладкавацца ў вёсках змогуць і бухгалтары. Калі ў гарадах іх з лішкам, то тут прапаноў амаль у два разы больш за саіскальнікаў.

А вось прадаўцам і кіроўцам аўтамабіляў у сельскай мясцовасці знайсці работу складана: канкурэнцыя.

Наталля ЛУБНЕЎСКАЯ.
lubneuskaya@vziazda.by

■ Рэпартаж у нумар

СУРВЭТКІ, ЦУКЕРКІ, ПАШТОЎКІ...

або Чым здзівіць маскоўскага гасця ў Брэсце

Маскоўская настаўніца Жанна Дубовік прыехала ў Брэст адведаць бацьку. І, вядома, адвяла гадзіну-другую, каб прайсціся па вуліцы Савецкай, прыгледзецца да цэн, выбраць нешта сабе альбо набыць падарункі для родных і сяброў. Карэспандэнт «Звязды» ўзялася суправаджаць маскоўскую госцю, каб распытаць пра яе ўражанні ад прагулкі.

Адразу заўважу, родны горад нашай гераіні — Пінск, туды яна прыязджала апошнія тры дзесяцігоддзі ў гасці. У Брэст яе бацька перабраўся па сямейных абставінах зусім нядаўна. Таму для Жанны Брэст — горад новы. А знаёмства з ім часцей пачынаюць з пешаходнай вуліцы Савецкай, вельмі багатай на розныя крамы, гандлёвыя павільёны, кавярні.

Першай, куды мы зазірнулі, была кавярня «Санет». Зрабілі заказ і, размясціўшыся ва ўтульных крэслах летняй веранды, міла гутарылі пра асаблівасці жыцця ў мегаполісах дз такіх маленькіх гарадах, як Брэст. І тут нечакана для нас кампанія праз два столікі закурыла. На наша здзіўленне пытанне: «Тут кураць?» — афіцыянтка хуценька адрагавала: «Вы чакаеце попельніцу?» «Не, мы чакаем закон, які забароніць курэнне ў падобных установах», — адказалі мы.

Жанна заўважыла, што ў Маскве такі закон, здаецца, дзейнічае. На шчасце, кампанія была далекавата



ад нас, а вецер дзёмуў не ў наш бок, інакш давялося б памяняць кавярню. Кава нам спадабалася. Паводле заўвагі гасці, «капучына» і грэйпфрутавы сок абышліся нам значна танней, чым гэта каштуе ў расійскай сталіцы.

Цяжка ўявіць сабе жанчыну без шопінгу, асабліва, калі яна трапляе ў іншы горад. Таму я сама прапанавала спадарожніцы краму стыльнага адзення «Лакбі». Назву павільёну дала адна з мясцовых фірмаў, якая жаночае адзенне вырабляе. І масквічка выбрала сабе двойку — летні пінжак з блузаі. Праўда, заўважыла,

што цана на адзежыну адпавядае маскоўскай. Да вялікага задавальнення дзяўчат-прадавачак, гасця пахваліла ўсю калекцыю. А на маё пытанне, ці выбрала б што-небудзь для сябе тут яе дачка, адказала катэгарычным «не». Малады кіраўнік падраздзялення адной з фінансавых устаноў апранаецца зусім у іншым стылі. Як кажуць, адзін хоча сёе, другі — тое...

У якасці падарункаў, не без маёй падказкі, Жанна набыла некалькі сурвэтак Аршанскага льокамбіната. Гэта і прыгожа, і арыгінальна, усё ж такі лён застаецца брэндавым бела-

рускім таварам. Але, паводле яе заўвагі, практычным гэты падарунак у наш час не назавеш. Абрус і сурвэтка асацыюцца з размераным жыццём, абедамі сямейнымі альбо ў кампаніі гасцей. Жыццё мегаполіса настолькі імклівае, што сямейныя абеды цяпер — амаль раскоша. Дарога на працу і з працы займае некалькі гадзін, час наогул вельмі дарагі.

Калі так здараецца, што ў нядзелю ўсе прачынаеся дома, то ідзем на абед у бліжэйшы пункт грамадскага харчавання з прыстойнай кухняй, — гаворыць Жанна Мікалаеўна. — Дарэчы, у гэтым сэнсе ў Маскве поўна самых розных кавярняў на любы кашалёк. У нас, можна сказаць, даўно выйшлі з моды малыя ці вялікія карпаратывы на рабочым месцы альбо зборы ў каго-небудзь дома. Пры любой нагодзе заходзім у шынок. Гэта абыходзіцца і танней, і зручней, чым купляць прадукты і траціць час на іх нарэзку. Падобны сэрвіс чакае на кожным кроку.

Калі слухала гэта, мне трохі крыўднавата стала за свой горад на мяжы Еўрасаюза. Калі мы прагульваліся ад карпункта па праспекце Машэрава, то да самай Савецкай нідзе нікай, нават маленькай, установы не сустрэлі, дзе можна прысесці і выпіць кубак кавы. Даўней у Доме друку быў буфет, але паступова стаўкі арэнднай платы сталі такія высокія, што ахвотных працаваць не знайшлося...

Зноў звяртаемся да Савецкай, дзе ёсць і бюджэтныя установы хар-

чавання, і дарагія рэстараны. Тут можна знайсці столікі з сувенірамі, якія прапануюць брэсцкія рамеснікі: лялькі, драўляныя вырабы, паштоўкі ручной работы. Гасця адзначыла вартасць такіх гандлёвых палатак. Бо, як вядома, цяпер і ў еўрапейскіх, расійскіх ды і нашых вялікіх гарадах ці не большая частка сувеніраў, што прадаюцца, вырабляюцца далёка за межамі краіны.

Ну і па-за ўсялякай канкурэнцыяй у якасці падарункаў з Беларусі падыходзяць нашы шакалад і цукеркі. На той жа Савецкай мы зазірнулі ў фірменныя крамкі і «Спартак», і «Камунаркі», дзе знайшлі багаты выбар свежай салодкай прадукцыі. Маскоўская госця з задавальненнем набыла некалькі відаў горкага шакаладу, які, аказваецца, любяць у яе сям'і. Што яшчэ адзначыла масквічка? Што цэны на мабільную і паштовую сувязь, таксама на авіябілеты ў нас вышэйшыя, чым у іх, а, напрыклад, натуральная малочная прадукцыя таннейшая за расійскую.

Жанне Мікалаеўне спадабалася Савецкая вуліца, яна аданіла алею каваных ліхтароў, але здзівілася, што на згаданай вуліцы, як і на іншых, вельмі мала беларускіх назваў. Шыльды на роднай мове тут наогул сустракаюцца рэдка. Таму, на яе думку, Савецкая нагадвае вуліцу еўрапейскага горада, але невядома якой краіны.

Святлана ЯСКЕВІЧ.
yackevich@vziazda.by

ФАКТЫ ПАДЗЕІ НАВІНЫ

БОЛЬШ МУЗЕЯЎ ДОБРЫХ І РОЗНЫХ

Арандаваць у Гродне памяшканне на новы тэрмін для размяшчэння музеяў, творчых майстэрняў, выставачных і мастацкіх залаў стане напалову танней.

Такое рашэнне Гродзенскі гарвыканкам прыняў, каб стымуляваць развіццё і стварэнне новых прыватных музеяў, іншых аб'ектаў культуры і разам з тым палепшыць турыстычную прывабнасць горада над Нёманам. Паніжаючы каэфіцыент (0,5 да базавай стаўкі) ужо ўвялі, напрыклад, для прыватнага Музея праса.

Барыс ПРАКОПЧЫК. prakopchik@vziazda.by

ХТО СТАНЕ МІЛЬЁННЫМ ІНТЭРНЭТ-ПАСАЖЫРАМ?

З дня на дзень на Беларускай чыгунцы чакаюць мільённага інтэрнэт-пакупніка білетаў. Пасажыру ўручаць імяны сертыфікат і памятны падарунак.

Мільённым інтэрнэт-пасажырам зможа стаць пакупнік, які купіць білеты праз інтэрнэт з электроннай рэгістрацыяй ці без яе. Сістэма сама вызначыць, хто гэта будзе, а ўжо потым яго павіншуюць і ўручаць падарунак, паведамлілі ў прэс-службе магістралі.

Па звестках чыгуначнікаў, удзельная вага продажу білетаў праз інтэрнэт у агульным аб'ёме рэалізацыі павялічылася з 6,5 працэнта ў 2014 годзе да 9,6 працэнта ў 2015-м. У першым паўгоддзі сёлета на сайце Беларускай чыгункі было аформлена больш як 790 тысяч праязных дакументаў, ці 116 працэнтаў да 6 месяцаў 2015 года. Удзельная вага продажу білетаў праз сёцтва вырасла да 12 працэнтаў.

На Беларускай чыгунцы лічаць, што рост стаў магчымы з-за дадання новых функцый. Так, сёлета ў сакавіку з'явілася магчымасць анлайн-вяртання электронных праязных дакументаў. У маі пашыраны функцыі паказу графічных схем вагонаў з магчымасцю выбару месцаў пры куплі квіткоў на сайце для купэйных, плацкартных і вагонаў СВ.

У ліпені адкрыта магчымасць набыцця праз інтэрнэт білетаў у міжнародных зносінах з краінамі Еўропы: Польшчай, Германіяй, Балгарыяй, Францыяй, Чэхіяй, Венгрыяй і іншымі.

РЫБУ ПРЫНЕСЛА ЦЯЧЭННЕМ

У Дубровенскім раёне на Дняпры выяўлена загінулая рыба.

Работнікі Аршанскай міжрайінспекцыі выехалі на месца здарэння пасля званка па «тэлефоне даверу» і абследавалі ўчастак ракі ад мяжы з Расійскай Федэрацыяй да райцэнтра.

Згодна з папярэднімі ацэнкамі, загінулую рыбу прынесла цячэннем з боку Расіі. Спецыялісты лабараторыі аналітычнага кантролю ўзялі пробы вады ў розных кропках ракі. Узровень кіслароду ў некалькі разоў ніжэйшы за норму. Хутчэй за ўсё з-за працяглай спёкі. Стан забруджанасці вады стане вядомы пасля правядзення ўсіх аналізаў.

ЯК ПАЛЕПШЫЦЬ ГАНДАЛЬ НА ВЁСЦЫ?

Міністэрства гандлю прапануе ўсім ахвотным паўдзельнічаць у распрацоўцы канкрэтных прапаноў па ўдасканаленні гандлю на вёсцы, паведамлілі ў прэс-службе ведамства.

«Распараджэннем прэм'ер-міністра Беларусі Андрэя Кабякова ад 1 жніўня была створана міжведамасная рабочая група па ўдасканаленні гандлёвага абслугоўвання насельніцтва, якое пражывае ў сельскіх населеных пунктах. У сувязі з гэтым Міністэрства гандлю просіць грамадзян і арганізацыі прадставіць канкрэтныя прапановы па ўдасканаленні гандлю на вёсцы», — адзначылі ў прэс-службе. У Мінгандлю падкрэслілі, што гэтыя прапановы могуць датычыцца як арганізацыйных мерапрыемстваў, так і ўнясення змяненняў і (або) дапаўненняў у нарматыўныя прававыя акты. Прапановы прымаюцца да 19 жніўня.

Сяргей РАСОЛЬКА. rs@vziazda.by